

امام طحاویؒ اور ان کی کتاب

„شرح معانی الآثار“

حافظ محمد یسین

ابو جعفر احمد بن محمد بن سلامہ بن عبدالملک الاژدی الطحاوی ، ان کی یہ نسبت طحا نامی ایک گاؤں کی طرف ہے ، جو بالاتنی مصر میں واقع ہے۔ ان کی بزرگ بالاتنی مصر میں آ کر آباد ہو گئی تھی ، جب ابراهیم بن مہدی کی بغاؤت کی خبر مصر میں پہنچی تو آپ کی دادا سلامہ دوسرے لوگوں کی ساتھ خلیفہ المامون سے منعرف ہو گئی - سلامہ نے حکومت وقت کی خلاف مصر میں ہونے والی بعض محدود بغاؤتوں میں حصہ لیا لیکن آخر کار ۲۰۳ھ / ۸۱۸ء میں قتل ہوئے -

طحاوی کی آباؤ اجداد کی تذکروں سے پہ نتیجہ اخذ کرنا مشکل نہیں ہے کہ ان کا تعلق ایک ممتاز اور بالاثر خاندان سے تھا (۱)۔ طحاوی کی تاریخ پیدائش کی بارے میں تذکرہ نگاروں کے مختلف بیانات ہیں - سمعانی کا بیان ہے کہ : امام طحاوی ۲۲۹ھ ہجری میں پیدا ہوئے -

ابن خلکان کہتے ہیں کہ :
”بعض روایات کی بناء پر امام طحاوی کی ولادت ۲۳۸ھ ہجری

میں ہوئی ، ابو سعید سمعانی کا بیان ہے کہ ۲۲۹ ہجری میں ہوئی - اور یہی تاریخ درست معلوم ہوتی ہے کیونکہ امام طحاوی کا اپنا بیان بھی یہی ہے ، بعض حضرات نے اتنا اور اضافہ کیا کہ ربیع الاول کی دس تاریخ تھی « (۲) »

حافظ ابن کثیر لکھتے ہیں :

،، امام طحاوی حنفی المسلک ہیں ، فقه میں ان کا درجہ مسلم ہے ، انہوں نے متعدد کتابیں تالیف کیں ، ان کی تمام کتابوں نے اہل علم میں ثقاہت اور استناد کا درجہ حاصل کیا ، قوی الحافظہ تھے - امام مرنی کے بہانجھ ہیں - ۲۲۹ ہجری میں پیدا ہوئی ، اور نوبے سال اور بعض روایات کی بنیاد پر ۹۲ سال عمر پائی « (۳) »

علامہ عینی نے امام طحاوی کے سال پیدائش ، اور سال وفات کے بارے میں بڑی تحقیق کی ہے اور خاصی تفصیل سے کام لیا ہے - ان کا بیان ہے :

،، امام بخاری کی وفات کے وقت امام طحاوی کا سن ستائیس برس تھا - امام بخاری نے ۲۵۶ ہجری میں سفر آخرت اختیار کیا ، امام مسلم کی وفات کے وقت طحاوی کی عمر بیس برس تھی ، امام مسلم نے ۲۶۱ ہجری میں داعی اجل کو لبیک کہا « -

ابو داؤد طیالسی کی وفات کے وقت طحاوی کی عمر چھیالیس سال تھی ، ابو داؤد کی وفات ۲۸۵ ہجری میں ہوئی - امام نسائی کی وفات کے وقت طحاوی کی عمر چوہتر سال تھی ، انہوں نے ۳۰۳ ہجری میں رحلت کی ، امام احمد بن حنبل نے جب سفر آخرت اختیار کیا (۲۳۱ھ) اس وقت طحاوی صرف بارہ برس کے تھے - ان تمام تقویمیں سے امام طحاوی کی تاریخ ولادت ۲۲۹ ہجری ہی بنتی ہے اور یہی خود ان کی اپنی بیان کردہ ہے ، (۴)

تذکرہ نگاروں نے وضاحت کی ہے کہ روایت حدیث کے مختلف سلسلسوں میں امام طحاوی - امام مسلم ، ابو داؤد ، ترمذی ، ابن ماجہ اور نسانی کے ساتھ شریک ہیں - تعليم و تربیت ۔

ابتدائی تعليم اپنے مامون ابو ابراهیم اسماعیل (بن یحیی) المزنی سے پائی ، جو (امام) الشافعی کے مشہور ترین شاگردوں میں سے تھے ، تاہم انہوں نے اپنے مامون کے حسب دل خواہ حصول علم میں کوئی ترقی نہ کی ، چنانچہ ایک دفعہ ان کے مامون نے کہا کہ تم کبھی نام پیدا نہ کر سکو گے ۔ بہانجھ نے (دل برداشتہ ہو کر) اپنے مامون کو خیر باد کہا ، اور ابو جعفر بن ابی عمران (یعنی احمد بن موسیٰ بن عیسیٰ ، جو اس زمانے میں مصر آئی تھے ، جب ایوب وزیر مال مقررہوا تھا اور وہیں قیام پذیر ہو گئے تھے) سے فقه حنفی کا درس لینے لگر ۔ المزنی ۲۶۳ھ / ۸۷۸ء میں فوت ہوئے اور انہیں سے طحاوی نے الشافعی کی مستند (سنن الامام الشافعی) حاصل کی تھی ، ان اسناد کی رو سے جو بہترین قلمی نسخوں میں پائی جاتی ہیں طحاوی نے اس تصنیف کی سماعت ۲۵۲ھ میں کی اور ۳۱۲ھ میں اسے دوبارہ اپنے تلامذہ کو سنایا ۔ ۸۸۱ھ / ۲۶۸ء میں وہ شام چلے گئے اور وہاں احناف کے قاضی القضاہ قاضی ابو حازم عبدالحیمد بن جعفر سے استفادہ کیا ۔ بیت المقدس ، غزہ اور عسقلان میں دیگر علماء سے ملے ، لیکن اگلے ہی سال واپس آگئے ۔ ابتدائی زمانے میں وہ بہت غریب تھے ، لیکن انہیں محمد بن عبدہ کی سریرستی حاصل ہو گئی جو مصر میں ۲۴۴ھ تا ۲۸۳ھ قاضی القضاہ رہے تھے ۔ سوانح نویس بتاتے ہیں کہ وہ طحاوی پر کیسی کیسی مہربانیاں کیا کرتے تھے اور ایک موقع پر تو طحاوی کو

ان کر حصر کر انعام کر علاوہ قاضی اور دس گواہوں کا مقرہ
انعام بھی دلوا دیا۔ طحاوی فقہ میں فطری طور پر صائب الرائج ہونے
کر باوجود ان لوگوں پر جنہیں عدالت کی حاضری کا اتفاق
ہوتا یہی اثر ڈالتے کہ ان کر آقا کا عہدہ بے حد اہم ہے۔ آپ کی
شهرت اس وقت ہوئی جب ابوالجیش بن طولون کو کسی دستاویز کر
لنے شہادت کی ضرورت پیش آئی۔ ہر شاہد نے اس رسمی عبارت
کے آگے دستخط کر دیئے کہ، «امیر ابوالجیش وغیرہ نے مجھے شاہد
بنایا ہے، لیکن جب طحاوی کی باری آئی تو انہوں نے لکھا کہ،
میں شہادت دیتا ہوں کہ، «امیر ابوالجیش ... اس دستاویز کی ہر
شرط کا اقرار کرتا ہے»۔ اس پر امیر کو تعجب ہوا اور طحاوی کو
مناسب صله دیا جس سے دوسرے شاہدوں کو حسد پیدا ہوا اس کا
نتیجہ یہ نکلا کہ ان کر مخالفین نے کوئی نہ کوئی وجہ نکال کر ان پر
یہ الزام لگایا کہ اوقاف کی جانبیداد کے انتظام میں جو ان کے ذمہ تھے
بدعنوانی ہوئی ہے۔ اس الزام کی بناء پر انہیں قید کی سزا دی گئی۔^(۵)

جنفی مسلک کیسے اختیار کیا؟

امام طحاوی کر مامون اسماعیل بن یحییٰ مزنی کا شمار امام
شافعی رحمة الله کر سربرا آورده اصحاب میں ہوتا تھا، اپنی ذہانت و
ذکاوت کے باعث تمام ساتھیوں میں ممتاز تھے۔ طحاوی نے علم فقہ
کی تحصیل کا آغاز انہی سر کیا، قدرت نے طحاوی کو جو طباعی
اور نکته رسی عطا کی تھی، وہ استاد کر قدم چلنے میں مانع بن
گئی، جو کچھ استاد سے سنتے اسی پر اکتفاء نہ کرتے، تفقہ میں جتنا
آگئے بڑھ رہے تھے، اور مسائل فقہ پر جس قدر عبور ہوتا جا رہا تھا،
اس نے طحاوی کو ایک عجیب کیفیت سے دوچار کر دیا۔ وہ مامون
جان سے فقہی مسائل میں سوال کرتے لیکن وہ انہیں مطمئن کرنے

میں کامیاب نہ ہوتے - ان کے جوابات طحاوی کی علمی تشنگی کو دور کرنے سے قاصر رہتے - اس صورت حال نے طحاوی میں یہ جستجو پیدا کی کہ وہ معلوم کریں کہ فقهاء اور ائمہ مجتهدین کے اختلافی مسائل میں ان کے ماموں کیا طریقہ اختیار کرتے ہیں اور ان کے فیصلہ کی بنیاد کیا ہوتی ہے ؟ - آخر کار طحاوی نے اپنے ماموں کی وہ کمزوری پکڑ لی جس کی بناء پر وہ بہانجھ کو، یا یوں کہیجئے کہ اپنے ایک ذہین و فطین اور معنتی شاگرد کو مطمئن نہیں کر پا رہے تھے - انہوں نے دیکھا کہ مزنی شافعی المسلک ہونے کے باوجود کثرت سے فقه حنفی کا مطالعہ کرتے ہیں ، اور بہت سے مسائل میں امام شافعی کے مسلک سے ہٹ کر امام ابو حنیفہ اور ان کے تلامذہ کے فتاویٰ اور آراء سے ملتا جلتا فیصلہ صادر کر دیتے ہیں اور اس طرح کے تمام مسائل کے لئے انہوں نے ایک خصوصی یادداشت بنا رکھی ہے -

ان مسائل کو اس میں لکھ لیتے ہیں -

اس حقیقت کے انکشاف پر طحاوی نے از خود اور براہ راست فقه حنفی کا مطالعہ شروع کر دیا ، مسائل کے حل میں فقه حنفی کی وسعت و جامیعت ، اور عقلی و منطقی طرز استدلال نے طحاوی کو متاثر کیا ، احمد بن ابی عمران معروف فقہائی احناف میں سے تھے ، وہ عراق سے تشریف لاتے تھے ، ان سے فقه حنفی حاصل کرنا شروع کیا - یہ وہ بنیادی موڑ تھا جہاں سے طحاوی نے اپنے ابتدائی مسلک یعنی مسلک شافعی کو خیر باد کھا ، اور حنفی مسلک کر نہ صرف مذاخون میں شامل ہو گئے بلکہ باقاعدہ طبقہ احناف میں شامل ہو گئے اس تبدیلی نے اہل علم و فضل کو چونکا دیا - اس تبدیلی اور ذہنی و فکری انقلاب پر مختلف حضرات نے روشنی ڈالی -

ابو اسحاق شیرازی نے طبقات الفقهاء میں بیان کیا :

،، مصر میں امام ابو جعفر طحاوی حلقہ احناف کے گل سرسبد تھے ، طحاوی نے ابو جعفر احمد بن ابی عمران ، اور ابو حازم وغیرہما سے اکتسابِ علم کیا، اول اول وہ شافعی المسلک تھے ، مزنی سے علم فقہ حاصل کرتے تھے ، ایک روز مزنی کی زبان سے غصہ میں یہ نکل گیا کہ : « خدا کی قسم ، طحاوی تمہیں کچھ نہیں آئے گا » اس کی وجہ بظاہر یہ تھی کہ تعلیم کے ابتدائی دور میں طحاوی بہت زیادہ محنت نہیں کرتے تھے - (۱)

طحاوی کے فقہی مسلک تبدیل کرنے کی سب سے معقول وجہ وہ معلوم ہوتی ہے جو مولوی فقیر محمد جہلمی نے حدائق الحنفیہ میں بیان کی ہے ، وہ لکھتے ہیں :

،، فتاویٰ برہنہ میں آپ کے فقہی مسلک کی تبدیلی کا یہ سبب لکھا ہے کہ : ایک دن اپنے مامون سے پڑھ رہے تھے کہ آپ کے درس میں یہ مسئلہ آیا کہ اگر کوئی حاملہ عورت مر جائے اور اس کے پیٹ میں بچہ زندہ ہو تو کیا عورت کا پیٹ کاث کر بچہ نکالنا جائز ہے یا نہیں ؟ اس بارے میں امام شافعی کا مسلک یہ ہے کہ عورت کا پیٹ چیر کر بچہ نکالنا جائز نہیں ہے ، جب کہ امام ابو حنیفہ کا مسلک یہ بیان کیا گیا کہ پیٹ کاث کر بچہ کو نکالنا جائز ہے -

اس مسئلہ کو سنتے ہی طحاوی ، مزنی کی مجلس درس سے اٹھ کھڑے ہوئے ، اور کہنے لگے کہ میں اس شخص کی ہرگز پیروی نہیں کرتا جس سے آدمی کی ہلاکت کی بھی پروا نہ ہو - بات یہ تھی کہ طحاوی کا قصہ بھی کچھ ایسا ہی تھا، آپ ابھی اپنی والدہ کے پیٹ میں ہی تھے کہ ان کا انتقال ہو گیا، اور ان کا پیٹ چیر کر انہیں نکالا گیا تھا -

طحاوی کی یہ بات سن کر مزنی نے کہا : خدا کی قسم تو ہرگز فقیہ نہیں ہو سکتا ، لیکن جب اللہ نے آپ کو فقہ اور حدیث میں امام

اور استاد کرے درجہ پر فائز کیا تو پھر اکثر یہ کہا کرتے تھے کہ: میرے
ماموں پر اللہ کی رحمت ہو۔ اگر وہ زندہ ہوتے تو اپنے امام (شافعی)
کے مسلک کے مطابق ضرور اپنی قسم کا کفارہ ادا کرتے۔^(۱)

خلاصہ یہ ہے کہ آپ کی طبع سلیم میں قوت استدلال کی تلاش
تھی، اور نظر میں انتہائی باریک بینی - اس نے آپ کا رخ حنفیت
کی طرف موڑ دیا -
اساتذہ :

جیسا کہ ذکر کیا گیا کہ ابتدائی تعلیم اپنے ماموں مزنی سر حاصل
کی، ان کا حلقة درس چھوڑنے کے بعد عرصہ بعد ۲۶۸ ہجری میں
مصر چلے گئے - وہاں جا کر اس وقت کے شہرہ آفاق استاد ابو جعفر
احمد بن عمران موسیٰ بن عیسیٰ سے فقه حنفی کی تحصیل شروع
کی - احمد بن ابی عمران فقه حنفی میں زبردست دسترس رکھتے تھے،
اور دو واسطوں سے ان کا سلسلہ سند امام ابو حنیفہ سے مل جاتا تھا -

طاہوی نے نہ صرف مصر کے علماء سے استفادہ کیا، اور وہاں کے
تمام علمی دسترخانوں سے خوشہ چینی کی بلکہ دوسرے ملکوں اور
شہروں پر بھی دستک دی، جہاں بھی کوئی علم کا چشمہ صافی نظر
آتا اس سے اپنی پیاس بجهاتے -

حصول علم کی خاطر آپ نے شام کا بھی سفر کیا، اور وہاں کے
قاضی القضاہ ابو حازم سے فقه کی تحصیل کی، مختلف ملکوں سے جو
بھی مشائخ حدیث ان کی زندگی میں مصر آئے، آپ نے ان سب سے
استفادہ کیا، اساتذہ حدیث میں سلیمان بن شعیب کیسانی، ابو موسیٰ
یونس بن عبدالاعلیٰ، ہارون بن سعید، محمد بن عبد اللہ بن
عبدالحکم، بحر بن نصر، ہارون بن سعید ایلی، ریبع بن سلیمان
جنیری، ابراهیم بن رزوق وغیرہ - حافظ ذہبی نے ان اساتذہ کے

علاوه عبدالغنى بن رفاعة کا بھی ذکر کیا ہے (۸)

علامہ بدر الدین عینی کہتر ہیں کہ :

،،ابو موسیٰ یونس بن عبدالاعلیٰ صدفی سے روایت کا شرف

حاصل کرنے میں امام طحاوی، امام مسلم کے دوش بدوش ہیں « -

بالآخر ایک وہ وقت آیا کہ اپنے دور میں تحقیق مسائل اور

وسعت نظر کے لحاظ سے کوئی عالم طحاوی کے ہم پلہ نہ رہا ،

مسلم و مشرب کے اختلاف کے باوجود دور دراز ملکوں سے طالبان علوم

سفر کی صعوبتیں اٹھا کر انکے پاس آتے اور ان سے استفادہ کرتے -

حدیث اور فقه میں یکسان آپ کی دقت نظر اور وسعت مطالعہ کو

دیکھ کر لوگ ورطہ حیرت میں ڈوب جاتے - خود امام طحاوی کی

زبانی ایک واقعہ سنیتے ، اس سے ان کی فراوانی علم کا اندازہ ہو گا۔

فرماتے ہیں :

،،ایک مرتبہ میں قاضی کی مجلس میں بیٹھا ہوا تھا ، ایک

شخص آیا، اور کہنے لگا - ابو عبیدہ بن عبد الله نے اپنی والدہ

سے اور انہوں نے اپنے والد سے کون سی حدیث روایت کی ہے ؟

جب شرکائی مجلس میں سے کسی نے کوئی جواب نہ دیا تو میں

نے اپنی سند کے ساتھ وہ حدیث بیان کی :

حدثنا بکار بن قتیبه اخبرنا ابو احمد اخبرنا سفیان عن

عبدالاعلیٰ الشعلبی عن ابی عبید الله عن ایہ ان رسول اللہ صلی

الله علیہ وسلم قال : ان الله ليغار للمؤمن فليغفر ، وحدثنا به

ابراهیم بن ابی داؤد اخبرنا سفیان بن رکیع عن ابیه عن سفیان

موقوفاً ، -

جب آپ اس کی مطلوب حدیث کو دو سندوں کے ساتھ مرفوعاً

اور موقوفاً بیان کر چکرے تو وہ شخص بے ساختہ کہنے لگا : ،،سر شام

تو میں نے آپ کو فقہاء کر دنگل میں دیکھا تھا اور اب آپ حدیث کے میدان میں ہیں۔ ” بہت کم لوگ ہوں گے جو ان دونوں فنون میں آپ کی طرح جامعیت رکھتے ہوں گے۔ ؟ یہ سن کر طحاوی نے کہا : ” یہ محض اللہ کا فضل و کرم اور اس کا انعام ہے ” - (۹)

وفات -

امام طحاوی کی تاریخ ولادت کے بارے میں تو روایات مختلف ہیں لیکن راجح روایت ۲۲۹ ہجری کی ہے۔ تاریخ وفات ذی قعده ۳۲۱ ہجری ہے۔ لفظ ”مصطفیٰ“ سے اہل علم نے آپ کا سال پیدائش نکالا ہے جو کہ ۲۲۹ ہے۔ ”محمد مصطفیٰ“ سے سال وفات ۳۲۱ اور لفظ ”محمد“ سے آپ کی عمر جو کہ بانوے (۹۲) سال ہوئی (۱۰) شرح معانی الآثار -

حدیث ، تفسیر ، اور فقه میں طحاوی کی مؤلفات کی فہرست خاصی طویل ہے ، حدیث ، اور فقه ان کا اصل میدان ہے۔ زیادہ تر تالیفات انہی دو موضوعات پر ہیں۔ ان کی سب سر اہم تالیف شرح معانی الآثار ہے۔ یہ کتاب اگرچہ بنیادی طور پر مجموعہ احادیث ہے ، اور اس کا تعلق براہ راست حدیث سے ہے لیکن طحاوی نے اس میں فقه اور رجال کے متعدد علوم کو بڑے حسن اور خوبی کر ساتھ جمع کیا ہے۔

اس کتاب سے طحاوی کا مقصد صرف احادیث کو جمع کرنا نہیں تھا بلکہ ان کے سامنے اصل مقصد حنفی مسلک کی تائید تھی ، اور یہ ثابت کرنا تھا کہ شرعی مسائل میں امام ابو حنیفہ کا موقف کسی جگہ بھی حدیث کے خلاف نہیں۔ ابو حنیفہ کے بارے میں یہ بات بڑی کثرت سے کہی گئی کہ وہ اجتہادی مسائل میں اپنی رائے کو حدیث پر ترجیح دیتے ہیں۔ طحاوی نے شرح معانی الآثار میں یہ ثابت کیا ہے کہ ابو حنیفہ کا موقف کسی مسئلہ میں بھی محض رائے پر

مبنی نہیں ہے۔ انہوں نے کسی حدیث کو اپنے مذہب کی بنیاد بنایا ہے۔ اگرچہ بعض مسائل میں انہوں نے ایسی احادیث پر اعتماد کیا ہے، اور ان کو ترجیح دی ہے جو قوی الاسناد نہیں ہیں لیکن بعض دوسری روایات سے ان کی تائید ہوتی ہے۔

سبب تالیف -

طحاوی کی شرح معانی الآثار سے پہلے موطا امام مالک کے علاوہ حدیث کے جہے مستند اور قابل اعتماد مجموع الجامع الصحيح (امام البخاری) الجامع الصحيح (امام مسلم) ، سنن الترمذی ، سنن النسائی ، سنن ابی داؤد ، اور سنن ابن ماجہ مرتب ہو چکی تھیں اور اہل علم و فضل میں قبولیت کا درجہ پا چکی تھیں ، پھر طحاوی کو ایک نیا مجموعہ احادیث مرتب کرنے کا خیال کیوں بیدا ہوا ، اس کے بارے میں خود طحاوی کا بیان ہے ، لکھتے ہیں :

”مجھ سے میرے بعض اہل علم دوستوں نے فرمائش کی کہ میں ان کے لئے ایک ایسی کتاب تصنیف کروں جس میں وہ احادیث مذکور ہوں ، جو رسول اللہ صلی اللہ علیہ وسلم سے احکام کے بارے میں مروی ہیں اور جن کی نسبت ملحدين اور بعض ضعیف الاسلام لوگوں کا یہ خیال ہے کہ وہ آپس میں ایک دوسرے سے ٹکراتی ہیں۔ ان کا یہ وہم محض اس وجہ سے ہے کہ انھیں ناسخ و منسوخ اور ان واجب العمل احکام کے متعلق بہت کم علم ہے ، جن کی بابت کتاب اللہ ناطق ہے اور متفق علیہ سنت شاهد ہے۔ مجھ سے یہ بھی خواہش ظاہر کی گئی کہ میں کتاب کو چند ابواب پر مرتب کروں جن میں ہر باب ان تمام ناسخ و منسوخ روایتوں پر مشتمل ہو جو اس باب سے تعلق رکھتی ہیں اور اس میں علماء کی تاویلات اور ہر ایک کے استدلالات دوسرے کے مقابلہ میں بیان کئے جائیں ، اور ان میں سے جس کسی کا قول میرے نزدیک صحیح ہو اس پر کتاب اللہ ، سنت ،

اجماع امت اور صحابہ و تابعین کے متواتر اقوال سے حجت پیش کروں، میں نے اس سلسلہ میں کافی غور کیا اور بہت کچھ چھان بن کی تو ان میں سے کچھ ابواب اسی نہج پر مرتب کیئے ۔ جس کی مجب سے خواہش کی گئی تھی ۔ پھر میں نے اس کتاب کو چند کتابوں (حصوں) میں تقسیم کیا ، اور ہر کتاب میں ایک ایک نوع کے مسائل اور احادیث جمع کیں ، سب سے پہلے وہ روایات ذکر کیں جو رسول اللہ صلی اللہ علیہ وسلم سے طہارت کے باب میں منقول ہیں ، علی هذا ۔ (۱۱)

تسمیہ ۔

امام طحاوی نے اپنی اس تالیف کا نام شرح معانی الآثار رکھا ، آثار سے مراد احادیث نبویہ اور اقوال صحابہ ہیں ۔ یعنی احادیث اور آثار کے معانی میں باہم فی نفسہا یا بظاہر نظر جو تعارض ہے ، امام طحاوی نے ان احادیث و آثار کے معانی و مطالب کی تشریح و توضیح کر کے اس تعارض کو اٹھا دیا ہے ، کتاب کا اصل نام شرح معانی الآثار ہے لیکن بطور اختصار صرف معانی الآثار مشہور ہو گیا ۔ اسلوب ۔

تمام امہات کتب حدیث میں امام طحاوی کا طرز سب سے منفرد اور دلچسپ ہے وہ ایک باب کے تحت پہلے اپنی سند کے ساتھ ایک حدیث وارد کرتے ہیں پھر ذکر کرتے ہیں کہ بعض لوگوں نے اس حدیث سے یہ مسئلہ مستنبط کیا ہے ، اس کے بعد ذکر کرتے ہیں کہ احناف کثیرہم اللہ تعالیٰ اس مسئلہ میں اختلاف کرتے ہیں اور ان کی دلیل ایک اور حدیث ہے جو اس حدیث کے مخالف ہے پھر اس حدیث کے متعدد طرق ذکر کرتے ہیں اخیر میں مذہب احناف کو تقویت دیتے ہیں ، دونوں حدیشوں کا الگ الگ محل بیان کر کے تعارض دور کرتے ہیں

اور تبھی پہلی حدیث کی سند کا ضعف ثابت کر کر دوسری حدیث کو ترجیح دیتے ہیں اور بعض اوقات پہلی حدیث کا منسون ہونا واضح کر دیتے ہیں - نیز انہوں نے ہر باب میں اس بات کا التزام کیا ہے کہ احناف کی تائید کرنے کے لئے آخر میں ایک عقلی دلیل پیش کی جائے اور اگر مسلک احناف پر کوئی اشکال وارد ہوتا ہو تو اس کو بھی دور کرتے ہیں - مثلاً :

امام طحاوی نے اپنی سند کر ساتھ ایک حدیث روایت کی : عن ابی هریرہ يقول : سمعت رسول اللہ صلی اللہ علیہ وسلم يقول : لا صلوه لمن لا وضوء له ، ولا وضوء لمن لم یذکر اسم اللہ علیہ - (ابو هریرہ رضی اللہ عنہ کہتے ہیں : میں نے رسول اللہ صلی اللہ علیہ وسلم سے سنا، آپ فرماتے تھے : جس شخص نے وضو نہیں کی ، اس کی نماز درست نہیں اور جس نے وضو کرتے وقت اللہ کا نام نہیں لیا اس کا وضو نہیں ہوا) یعنی نماز وضو کرے بغیر صحیح نہیں ، اور وضو بسم اللہ پڑھے بغیر درست نہیں - اسی مضمون کی ایک اور روایت بیان کرنے کے بعد فرماتے ہیں کہ : ایک طبقہ کا مذهب یہی ہے کہ وضو بغیر بسم اللہ کرے درست نہیں ہے - لیکن علماء احناف نے ان حضرات سے اختلاف کیا ہے ، وہ کہتے ہیں کہ جس شخص نے وضو سے پہلے بسم اللہ نہیں پڑھی ، اس نے یقیناً اچھا نہیں کیا ، ایک مسنون طریقہ ترک کیا لیکن اس کرے باوجود اس کی وضو درست ہو گئی۔ وہ اپنی دلیل میں یہ حدیث پیش کرتے ہیں کہ مهاجرین قنفذ سے روایت ہے ، وہ کہتے ہیں کہ میں نے نبی علیہ السلام کو اسی وقت سلام کیا جب آپ وضو فرم رہے تھے ، آپ نے میرے سلام کا جواب نہیں دیا ، جب وضو سے فارغ ہوئے تب جواب دیا ، اور فرمایا مجھے تمہارے سلام کا جواب دینے سے یہ بات مانع ہوئی کہ میں وضو کرے بغیر اللہ کرے ذکر کو پسند نہیں کرتا ”

اس حدیث کو روایت کرنے کے بعد امام طحاوی نے کہا کہ : اس حدیث سے یہ ثابت ہوتا ہے کہ نبی علیہ السلام نے وضو سے پہلے بسم اللہ نہیں پڑھی تھی کیونکہ آپ نے بغیر وضو کرے اللہ کرے ذکر کو جو سلام کرے جواب کی صورت میں تھا ، پسند نہیں فرمایا ، - اور نبی علیہ السلام کرے ارشاد کہ „بسم اللہ کرے بغیر وضو صحیح نہیں کرے دو مطلب ہو سکتے ہیں - ایک یہ کہ بسم اللہ کرے بغیر وضو اصلاً صحیح نہیں ، دوسرا یہ کہ بسم اللہ کرے بغیر وضو کامل نہیں ہوتا اور یہی معنی زیادہ مناسب ہیں کیونکہ اس طرح دونوں حدیثوں میں تعارض پیدا نہیں ہوتا -

طحاوی نے اس تطبیق کی مثال دوسری ایک حدیث سے ہی دی ہے - کہتر ہیں کہ رسول اللہ صلی اللہ علیہ وسلم نے فرمایا : - وہ شخص مسلمان نہیں ہے جو رات کو خود تو پیٹ بھر کہانا کھائی اور اس کا پڑوسی بھوکا رہے ” حضور کرے اس فرمان کا ہرگز یہ مطلب نہیں کہ ایسا شخص سرے سے مسلمان ہی نہیں بلکہ مطلب یہ ہے کہ اچھا اور کامل مسلمان نہیں ہے - بالکل اسی طرح محولہ بالا حدیث کا مطلب مراد لیا جائز گا کہ بغیر بسم اللہ کرے کیا جائے والا وضو کامل اور بہترین وضو نہیں ہوگا (۱۲) .

نسخ -

جب دو متعارض حدیثوں میں سے کسی ایک کرے بارے میں نسخ کی دلیل مل جائے تو امام طحاوی اس کے منسون کی تصریح کر دیتے ہیں اور ایک حدیث کو معمول اور دوسری کو متروک اور منسون قرار دیتے ہیں - اس کی ایک مثال یہ ہے کہ امام طحاوی اپنی سند کے ساتھ - حضرت ابو ہریرہ رضی اللہ عنہ سے روایت کرتے ہیں : « انی سمعت رسول اللہ صلی اللہ علیہ وسلم یقول توضؤاً مماثلاً النار » یعنی

حضور صلی اللہ علیہ وسلم نے فرمایا آگ پر پکی ہوئی چیز کھانے سے
وضو ٹوٹ جاتا ہے، اس حدیث کو اختلاف الفاظ کر ساتھ طرق
متعددہ سے روایت کرنے کر بعد امام طحاوی ایسی احادیث روایت
کرتی ہیں جن سے ثابت ہوتا ہے کہ آگ پر پکی ہوئی چیز کھانے سے
وضو نہیں ٹوٹتا، مثلاً روایت کرتی ہیں : „عن ابی هریرہ ان رسول
الله صلی اللہ علیہ وسلم اکل من ثورا قط فتوضاً ثم اکل بعده کتفا
فصلی ولم یتوضأ فثبت بما ذكرنا ان آخر الامرين من رسول الله
صلی اللہ علیہ وسلم هو تزکالوضو مما غيرت النار وان ما خالف ذلك
فقد نسخ بالفعل الثاني“ - (یعنی حضرت ابو ہریرہ سے روایت ہے کہ
حضور صلی اللہ علیہ وسلم نے پنیر کا ٹکڑا کھایا اور دوبارہ نیا وضو
کرنے بغیر نماز پڑھی، امام طحاوی فرماتے ہیں ، ان دلائل سے واضح
ہو گیا کہ حضور صلی اللہ علیہ وسلم کا آخری عمل آگ پر پکی
ہوئی چیز سے وضو کو ترک کرنا تھا اور جو روایات اس کے مخالف
ہیں وہ سب منسوخ ہیں -)

عقلی طرز استدلال -

امام طحاوی کا طریقہ یہ ہے کہ وہ ہر باب میں اپنے مختار اور
پسندیدہ مسلک کو احادیث صحیحہ سے ثابت کرنے کر بعد عقلی
دلائل سے انھیں ثابت کرتی ہیں - اس کی مثال یہ ہے کہ سر پر مسح
کرنے کی مقدار میں ائمہ کا اختلاف ہے - امام مالک کا مسلک یہ ہے
کہ پورے سر کا مسح فرض ہے اور امام ابو حنیفہ کا مسلک یہ ہے کہ
چوتھائی سر کا مسح فرض ہے - امام اعظم کے مسلک پر احادیث سے
دلائل دینے کے بعد امام طحاوی فرماتے ہیں وضو میں بعض اعضاء
یعنی چہرہ اور ہاتھ پر بالاتفاق دھونے جائز ہیں اور سر پر بالاتفاق
مسح کیا جاتا ہے البتہ مقدار میں اختلاف ہے، احناف کے نزدیک سر

کے بعض کا اور مالکیہ کر نزدیک کل کا مسح فرض ہے اور جب ہم نے مسح کی ایک اور نظیر تلاش کی تو ہم نے دیکھا کہ جب پیروں پر موزنے پہنچے ہوئے ہوں تو ان پر مسح جائز ہے اور سب کا اتفاق ہے کہ موزون کر کر کل پر مسح نہیں ہوتا بلکہ بعض پر مسح ہوتا ہے پس معلوم ہوا کہ مسح کر باب میں اصل متفق علیہ یہ ہے کہ بعض پر مسح ہو۔ لہذا سر کر بھی بعض حصہ پر مسح فرض ہونا چاہئیے - (۱۳) خصائص -

- ۱ - طحاوی نے اپنی کتاب میں بعض ایسی احادیث بھی ذکر کی ہیں جو دوسری کتب حدیث میں شامل نہیں ہیں -
- ۲ - بعض ایسی احادیث جو دوسری کتب حدیث میں موجود تو ہیں لیکن ان کے متن میں اختصار ہے، طحاوی کو اگر کسی دوسری سند کرے ذریعہ وہ متن قدر تفصیل کر ساتھ ملا ہے تو انہوں نے اسے اپنی کتاب میں شامل کیا ہے -
- ۳ - کسی حدیث کا متن اگر ایک سے زائد راویوں سے مروی ہے اور کسی ایک مروی متن میں تفصیل و اضافہ ہے تو طحاوی نے دونوں راویوں کے روایت کردہ متون ذکر کر دیئے ہیں - اس معاملے میں انہوں نے کسی حد تک امام مسلم بن حجاج قشیری کا تتبع کیا ہے - اس کا سب سے بڑا فائدہ ایک مفتی، قاضی اور مجتهد کو پہنچتا ہے - کیونکہ اس طریق کار کر سبب احکام کے اخذ و استبطاط میں مدد ملتی ہے -
- ۴ - صحابہ اور تابعین کے آثار کے علاوہ دیگر ائمہ مجتهدین کے اقوال و آراء کا بھی قیمتی ذخیرہ جمع کیا ہے -
- ۵ - کتاب کی ترتیب و تدوین میں احادیث کے مجموعوں کے برخلاف کتب فقه کے طرز کو اپنایا ہے -

۶ - موطا امام مالک کی طرح اس کا مطالعہ بھی تفقہ کا ملکہ پیدا کرتا ہے اور تقلید محض کی دلدل سر نکالتا ہے۔

جو اہل علم حنفی مسلک کرے حامل ہیں، ان کے لئے شرح معانی الآثار کی حیثیت چراغ راہ کی سی ہے، اس کتاب کے مطالعہ کرے بعد ایک حنفی مسلک کا حامل اپنے آپ کو غیر مسلم محسوس نہیں کرتا، اس کا یہ احساس پختہ ہو جاتا ہے کہ حنفی مسلک کی پشت پر بھی احادیث اور آثار صحابہ کا ایک وقیع ذخیرہ موجود ہے۔

ابن حزم نے شرح معانی الآثار کو سنن ابن ماجہ، اور جامع

ترمذی پر ترجیح دی ہے۔ (۱۵)

دیگر تالیفات :

مشکل الآثار -

اس کتاب کا اصل نام مشکل الحدیث ہے، عام طور پر لوگ مشکل الآثار کے نام سر جانتے ہیں۔ اس میں احادیث نبویہ سے اس تضاد کو دور کیا گیا ہے جو نظر بظاہر دکھائی دیتا ہے۔ پھر ان سے احکام کا استباط کیا گیا ہے۔ اس کا ایک نسخہ سات ضخیم جلدیں میں مکتبہ شیخ الاسلام فیض اللہ استبول میں ۲۴۳ - ۲۹۰ نمبر پر موجود ہے۔

یہ نسخہ صحت کے لحاظ سے قابل اعتماد ہے۔ ابوالقاسم هشام بن محمد ابن ابی خلیفہ رعینی نے اس کو طحاوی سے روایت کیا ہے۔ ابن الساقب صاحب الضرور الامع جو ابو القاسم کے سوانح نگار بھی ہیں انہوں نے اس کی صحت فرمائی ہے۔ حیدر آباد دکن سے اس کتاب کے چار حصص شائع ہونے جو نصف کتاب سے بھی کم ہیں۔

اختلاف العلماء -

شیع سائز کر تقریباً ایک سو تیس اجزاء پر مشتمل ہے ابو بکر رازی نے اس کا اختصار کیا ہے اور یہ اختصار مکتبہ جارالله ولی الدین استنبول میں موجود ہے۔

احکام القرآن :

یہ بیس اجزاء میں ہے۔ قاضی عیاض، اکمال میں بیان کرتے ہیں

کہ :

„طحاوی نے تفسیر قرآن کر موضع پر ایک ہزار ورق لکھرے

تھے“ یہ احکام القرآن ہی کا ذکر ہے۔

کتاب الشروط الكبير فی التوثيق -

یہ تقریباً چالیس اجزاء پر مشتمل ہے۔ بعض مستشرقین نے اس کا ایک جزء شائع کیا ہے، اس کا ایک حصہ مکتبہ علی پاشا شہید استنبول میں اور ایک حصہ مکتبہ مراد ملا استنبول میں ملتا ہے مگر ان دونوں سے کتاب مکمل نہیں ہوتی۔

الشروط الاوسط مختصر الشروط :-

یہ پانچ اجزاء پر مشتمل ہے، مکتبہ شیخ الاسلام فیض اللہ میں موجود ہے۔ اس کتاب سے علم شروط و توثیق پر طحاوی کی دسترس کا اندازہ ہوتا ہے، چاہئے عبدالقاهر کو کتنی ہی بڑی لگھ۔

مختصر الطحاوی فی الفقه -

یہ بالکل اسی انداز پر ہے جیسی شافعی مسلک پر امام مزنی کی مختصر ہے، اس کے نسخہ مکتبہ ازہر مکتبہ جارالله استنبول، مکتبہ فیض اللہ استنبول میں موجود ہیں۔ طحاوی کی مختصر کی لوگوں نے شرحیں بھی کی ہیں، ان میں سب سے قدیم اور سب سے اہم ابو بکر جصاص رازی کی شرح ہے، روایت و درایت دونوں لحاظ سے عمدہ ہے اس کا ایک حصہ دارالكتب مصریہ میں اور باقی حصہ مکتبہ

جار الله میں ہے -
النواذر الفقہیہ -

یہ دس اجزاء پر مشتمل ہے -

کتاب النواذر والحكایات -

یہ تقریباً بیس اجزاء میں ہے -

حکم ارض مکہ :

ایک جزء

حکم الفی والغناائم -

ایک جزء -

الرد علی کتاب المدلسین -

پانچ جزء - کتاب المدلسین ، ابوعلی الحسین بن علی الکرایسی
کی تالیف ہے - اس کتاب سے اہل سنت سے عناد رکھنے والوں کو
زبردست قوت ملی ہے - ابو علی نے اپنے مسلک کی زندگی کر لئی ،
خلاف مسلک تمام رواۃ کو ذلیل کرنے کی کوشش کی ہے - اس کتاب
کے بارے میں امام احمد کا ارشاد ابن رجب نے شرح علل الترمذی میں
دھرا یا ہے - طحاوی نے اس فتنہ کی سرکوبی بڑی اولوالعزمی سے کی
ہے - کتاب المدلسین کے باب میں امام احمد کے علاوہ ابو ثور وغیرہ
دیگر ائمہ نے بھی سخت مذمت کی ہے -
کتاب الاشریہ -

طحاوی کی دوسری کتابوں کے ساتھ هشام رعینی اس کو بھی لے
گئے تھے -

الرد علی عیسیٰ بن ابیان -

دو جزء - عیسیٰ کا شمار محمد بن حسن کے اصحاب میں ہوتا ہے -

الرد علی ابی عبید -

ایک جزء ، اس کا تعلق مسئلہ انساب سے ہے -

اختلاف الروايات -

دو جزء -

الزيه -

ایک جزء -

شرح الجامع الكبير -

جامع كبير امام محمد کی شرح -

شرح الجامع الصغير -

جامع صغير امام محمد کی شرح -

کتاب المحاضر والسجلات -

موضوع نام سر ظاهر ہے -

کتاب الوصایا والفرائض -

موضوع نام سر ظاهر ہے -

کتاب التاریخ الكبير -

ابن خلکان اس کو متعلق پتہ دیتھ ہیں مگر کمہتھی ہیں افسوس
 مجھہ اس کا سراغ نہ مل سکا جس سر بھی پوچھا لاعلمی ظاہر کی
 لیکن مورخین اس سر بکثرت نقل کرتے ہیں -
 اخبار ابی حنیفہ واصحابہ -

اسی کو کچھ لوگ مناقب کر نام سر جانتے ہیں -

کتاب النحل -

تقریباً چالیس اجزاء ہیں جن میں احکام ، صفات ، اجناس اور
 احادیث مرویہ سر بحث کی گئی ہے -
 عقیدۃ الطحاوی -

یہ عقائد پر مشہور کتاب ہے ، اس کا پورا نام یہ ہے - بیان اعتقاد
 اهل سنت والجماعت علی مذهب الفقهاء الملة ابی حنیفہ و ابی
 یوسف الانصاری و محمد بن الحسن -

تسویہ بین حدثنا و اخربنا -

اس کی تلخیص ابن عبدالبر نے جامع بیان العلم و فضله میں کی

ہے -

سنن الشافعی -

امام مزنی کے جو احسانات طحاوی پر تھے ان کے شکریہ میں ان کی زبانی امام شافعی کی مرویات کو الگ جمع کر دیا ہے۔
شافعیہ ان احادیث کو طحاوی کے طریق سے روایت کرتے ہیں۔
صحیح الآثار۔

بروکلمان کی تحقیق کے مطابق یہ مکتبہ پاشا میں محفوظ ہے (۱۶)۔

حوالہ جات

- ١ دائرة معارف اسلامیہ (بنجای یونیورسٹی لاہور ۱۹۴۳ء) ج : ۱۲ ، ص : ۳۲۶
- ٢ ابن خلکان : وفيات الاعیان (مکتبہ - التنهضه مصریہ ۱۹۳۸ء) ج : ۱ ، ص : ۵۳
- ۳ ابن کثیر : البداية والنتها (طبعۃ اسعادہ مصر ۱۳۰۱ھ) ج : ۱۱ ، ص : ۱۶۲
- ۴ عبد القادر قرشی . الجواهر المصیبة (خیدز آباد دکن ۱۳۳۲ھ)
- ۵ دائرة معارف اسلامیہ - ج : ۱۲ ، ص : ۳۲۸
- ۶ وفيات الاعیان - ج : ۱ ، ص : ۵۳
- ۷ فقیر محمد جہلمنی : حدائق الحنفیہ (نول کشور لکھنؤ، بھارت ۱۹۰۶ء) ص : ۱۶۵
- ۸ حافظ ذہبی : تذکرہ العفاظ (دائرة المعارف المنشائیہ حیدر آباد دکن ۱۹۵۵ء) ج : ۲۹ ، ص : ۱۳
- ۹ ایضاً
- ۱۰ وفيات الاعیان - ج : ۱ / ۵۳ ، حدائق الحنفیہ - ص : ۱۶۶
- ۱۱ محمد یوسف کانھلوی - امانی الاخبار شرح معانی الآثار (طبع سہارن پور، بھارت ۱۳۲۹ھ) ج : ۱ ، ص : ۲۹ (مقدمہ)
- ۱۲ شاہ عبدالعزیز دھلوی - بستان المحدثین (طبع کراچی) ص : ۱۳۹ ، ۱۵۰
- ۱۳ شرح معانی الآثار - ج : ۱ ، ص : ۵۸
- ۱۴ امانی الاخبار - ج : ۱ ، ص : ۳۸ ، ۳۹ (مقدمہ)
- ۱۵ ایضاً - ج : ۱ ، ص : ۵۲
- ۱۶ حاجی خلیفہ - کشف الظنون ، ج : ۲ ، ص : ۱۷۲۸ ، ۱۷۲۹ ، دائرة معارف اسلامیہ - ج : ۱۲ ص : ۳۲۸ : نیز امانی الاخبار - ج : ۱ ، ص : ۵۲